


KNISJA DDEDIKATA LIT-TRINITÀ QADDISA FI NEW YORK TISKAPPA L- ATTAKKI TAL-11 TA' SETTEMBRU



Eric Montfort

Wasalna sabiex naghlu l-ewwel ghaxar snin minn dan is-seklu u l-ġrajja tal-11 ta' Settembru 2001 se tkun avveniment fost l-ahbarijiet li l-iktar se jrin nibqgħu niftakru. It-traġedja tal-htif ta' erba' ajruplani minn terroristi suwiċida u l-qtil ta' kważi tlitt elef ruh, hafna minnhom fil-World Trade Centre, fetah era ġdida ta' biza', rabja u sfortunatament preġudizzju bejn kulturi tal-punent u kulturi mid-dinja li qed tiżviluppa. Ironikament, minkejja li dan l-attakk premeditat b'hażen liema bhalu kellu warajh terroristi fundamentalisti Musulmani, terz mill-mejtin fil-World Trade Centre kienu Musulmani.



B'xorti kbira, biex ma ngħidx b'miraklu, il-Knisja Episkopali ddedikata lit-Trinità Qaddisa salvat mill-istragi u t-tifrik li sehħu fl-*iskyscrapers* qribha. It-Twin Towers waqgħu imma din il-Knisja baqgħet hemm, minkejja li hi ftit metri biss 'il bogħod minn dawn il-binjiet ġganteski. Kull ma ġarrbet kienu hsarat ta' nugrufun u trabijiet li waqgħu madwarha.

Meta l-ahhar żort New York, kelli l-opportunità li nara din il-knisja tassew sabiha, fi stil gotiku u li ilha wieqfa għal 160 sena. Il-parroċċa hi iktar antika għax għandha 300 sena. Fil-fatt, din hi t-tielet knisja li nbriet hawnhekk. Ghalkemm ma jaqsmux it-twemmin Kattoliku tagħna, innotajt kemm il-parruċċani hawnhekk huma ddedikati. L-ammont ta' karità li ssir tul is-sena huwa għoli hafna, fost l-

oghla nett madwar l-Istati Uniti. Hija knisja marbuta hafna mal-istorja tal-Istati Uniti għaliex kienet hemm meta George Washington flimkien ma' rappreżentanti ohra ta' komunitajiet fil-grigal tal-

pajjiż iddikjaraw l-indipendenza mill-Gran Brittanja. Dil-knisja rat il-konflitti li sehħu dak iż-żmien fejn Washington, issa l-ewwel president, kompli l-ġlieda sakemm l-Ingliżi aċċettaw l-Amerika bħala stat sovrani u indipendenti fl-1783. Mużew f'din il-knisja jagħti iktar tagħrif dwar ir-rwol tagħha fi New York, hekk kif din il-belt kompliet tikber b'mod

mghaġġel. Il-knisja Episkopali tat-Trinità Qaddisa għandha rixtellu mill-isbah tal-bronż u dan serva bħala l-ewwel monument għall-vittmi tal-ġrajja tal-11 ta' Settembru. Sfortunatament, l-orgni sabih tagħha kellu jinbidel minhabba t-trabijiet u n-nugrufun li bela' f'dan l-attakk. Din il-knisja kienet diġà nqerdet darbtejn, darba minhabba nirien u darb'ohra minhabba silġ qawwi li hakimha. Din id-darba, f'sitwazzjoni orribbli u iktar perikoluza, salvat. Tgħid dan kien xi messagg Divin?

Ta' min jgħid li din il-knisja kienet attiva hafna tul ir-Randan u l-festi tal-Għid b'mod differenti. F'dawn il-ġranet, permezz tal-internet, hija wasslet il-Kelma tal-Mulej u dan l-istil innovattiv għab l-ammirazzjoni ta' hafna komunitajiet inkluż il-Knisja Kattolika. Forsi din l-istrategija tista' tiġi kkunsidrata hawn Malta?

Nużaw il-ġranet li jwasslu għall-Festa tat-Trinità Qaddisa halli nirriflettu iktar u nsahħu l-ispiritwalità Kattolika tagħna. Noffru talb, saġrifċċji u xogħolna stess għal dinja aħjar kif tridha t-Trinità Qaddisa, u nersqu iktar lejn is-Sagramenti, speċjalment il-qrar u t-tqarbin.